

## Son döyüşə hazır ol



**Mahirə NAĞIQIZI,**

*Azərbaycan Dövlət Pedaqoji Universitetinin  
filologiya fakültəsinin dekani,  
filologiya elmləri doktoru, professor*

Azərbaycan əsgəri, yolun Şuşaya gedər,  
O yürüşün naminə son döyüşə hazır ol!  
İntizarda Laçımdı, Zəngilandı, Kəlbəcər,  
Pir görüşün naminə, son döyüşə hazır ol!

Hədəfin düşmən olsun, o silahlı yalnızcaq  
Get, yolun açıq olsun, xata-baladan uzaq.  
Adına layiq olan şeir, mahnılar yazaq,  
Uca işin naminə, son döyüşə hazır ol!

Bəxtəvər o anadır, yurdu üçün hər verə  
Oğul doğa böyüdə, vətənə əsgər verə.  
Millətimin adına Tanrı bəxtəvər verə,  
O alqışın naminə, son döyüşə hazır ol!

Artıq bizim səbrimiz doldu, komandan – dedin,  
Baş komandan vur – dedi, oldu, komandan – dedin.  
Siz göstərən yönüm – yön, yoldu komandan – dedin,  
Dirənişin naminə, son döyüşə hazır ol!

Durdun, ayağa qalxdın, düşməni lal eylədin,  
Əmdiyin ana südün, özünə halal eylədin.  
Bayrağımın rəngini bir azda al eylədin,  
Od-atəşin naminə, son döyüşə hazır ol!

Sən vətənin gücüsən, vətənin əsgər oğlu,  
Vətən həya çağırmaz, haraylamaz hər oğlu.  
Qızlar gül-çiçəyiylə süslər müzəffər oğlu,  
O gəlişin naminə, son döyüşə hazır ol!

## Görünür

Cəbrayıl da qaldırdığın bayrağın,  
Əsgər, sən, dörd bir yandan görünür.  
Uzaq deyil can atdığın oylağın,  
Beş addımda, Zəngilandan görünür.

Savalanda yatan igid oyandı,  
Bayrağıdır, qan-qırmızı boyandı.  
Yağı düşman qaçaraqda dayandı,  
Əhvalından, qırımından görünür.

Nə möhtəşəm tarix yazdın dəftərə,  
Oxunacaq, deyiləcək min kərə.  
Adımızı ucaltmışan göylərə,  
Bütün Qafqaz dağlarından görünür.

İçindəki duyğuların dil açdı,  
Yetər! – dedin ki, millətim əl açdı.  
Qədəm basdın, küll Qarabağ gül açdı,  
Dağın-daşın novrağından görünür.

Hanı, gəlir-hanı, gəlir? – dedilər,  
Xankəndinin Xanı gəlir – dedilər.  
Adı gəlir, sanı gəlir – dedilər,  
Çıxsan, Cıdır Meydanından görünür.

İlham yazdı yeni dövrü, zamanı,  
Odur xalqın umud yeri, gümanı.  
Bu Mülletin tarixinin hər anı,  
Heydər baba dastanından görünür.

## Tarix yazan əsgər

*(Qazax sərhədçilərinə)*

Azərbaycan sərhədçisi, gözlə səddi,  
Qoru onu gözün kimi, dayağı ol.  
Vətənin sərhədidi, əmanətidi,  
Şərəfindi, ona oğul sayağı ol.

Düşmən qarı, qəlbi xəbis, amanı yox,  
Gecə gələr, gündüz gələr – çıxmaz səsi.  
Belə dayan: qəlbin isti, ağlın soyuq,  
Onunladır qələbənin təntənəsi.

Burda sərhəd məftili də, dirəyi də,  
Köklərindən qidalanan ruhun sən.  
O köklərin tarixini üreyində,  
Saxlamağın hədəfidir qələbənin.

Həmin tarix yazılıbdır xalqımızın,  
Yaddaşında, indi gəlir bir an kimi.  
O tarixin ocağında oda qızın,  
Qoru yurdu Bəkil oğlu İmran kimi.

Bu gün sənsən, mənəm, odur – tarix yazan,  
Bu da olsun o kitabdan bircə vərəq.  
Yazılanı bu dünyada olmaz pozan,  
Qılinc kimi qından çıxar sıyrılaraq.

Azərbaycan sərhədçisi, gözlə səddi,  
Qoru onu gözün kimi, dayağı ol.  
Vətənin sərhədidi, əmanətidi,  
Şərəfindi, ona oğul sayağı ol.

## Cəbhəyə məktub

Cücərən dəni kimi hava istədim,  
Bir də istilik ver mənə bir azca.  
Bəlkə dilək kimi onda göyərdim,  
Bəlkə ümidlərim dindi bir azca.

Bir az da su hopsun köksümə bəsdir,  
Təki hovur versin bir az sinəmə.  
Səndən istədiyim bunca qədərdir,  
Səndən gözlədiyim bu imiş, demə.

Ah, necə xoşbəxtik, çox görmə, barı,  
Axsamım da dandı, sabahım da dan.  
Bu payız vədəsi açdın yolları,  
Qəlbimə su gəldi Suqovuşandan.

İllərdi içimdə yanan, qövr edən,  
Hisslərim atlandı vahiməsində.

Yaşamaq eşqini bəxş elədin Sən,  
Cəbrayıldan gələn azan səsinə.

Hələ yollar durur Laçına qədər,  
Səfərə çıxmağım ondan ötəri.  
Hədəf qarşımdadır: Şuşa, Kəlbəcər,  
Gücümə güc qatar mənim Həkəri.

Zəngilan, Qubadlı yolumuz üstə,  
Dayanma, gecikmə bircə an, əsgər!  
Ancaq zəfər söylə, qələbə istə,  
Qələbə ver bizə, qəhrəman əsgər!

Cücərən dəni kimi hava istədim,  
Bir də istilik ver mənə bir azca.  
Bəlkə dilək kimi onda göyərdim,  
Bəlkə ümidlərim dindi bir azca.